

पशु ढुवानी मापदण्ड, २०६४

प्रस्तावना:

अव्यवस्थित ढुवानीका कारण पशुको स्वास्थ्य, कार्य क्षमता, उत्पादन क्षमता र गुणस्तरीयतामा समेत प्रतिकूल प्रभाव पर्ने भएको र उपभोक्तालाई गुणस्तरीय पशुजन्य पदार्थ उपलब्ध गराउनका लागि ढुवानी सम्बन्धमा व्यवस्थित गर्न वाञ्छनीय भएकोले पशु स्वास्थ्य तथा पशु सेवा नियमावली, २०५६ (दोश्रो संशोधन, २०६४) को नियम १७ ले दिएको अधिकार प्रयोग गरी नेपाल सरकार, कृषि तथा सहकारी मन्त्रालय, पशु सेवा विभागले देहायको मापदण्ड बनाएको छ ।

परिच्छेद १ प्रारम्भिक

१. नाम र प्रारम्भ: (१) यस मापदण्डको नाम "पशु ढुवानी मापदण्ड, २०६४" हुनेछ ।
(२) यो मापदण्ड विभागले निर्णय गरि सार्वजनिक सूचना प्रकाशन गरी तोकिएको मिति देखि प्रारम्भ हुनेछ ।
२. परिभाषा: विषय वा प्रसंगले अर्को अर्थ नलागेमा, यस मापदण्डमा:
(क) "पशु चिकित्सक" भन्नाले भेटेरिनरी विषयमा कम्तिमा स्नातकोपाधि हासिल गरी नेपाल पशु चिकित्सा परिषदमा दर्ता भएका व्यक्तिलाई सम्झनु पर्दछ ।
(ख) "पशु" भन्नाले जुनसुकै प्रकारको पाल्तु वा जंगली जनावर सम्झनु पर्दछ ।
(ग) "ढुवानी साधन" भन्नाले पशुलाई ढुवानी गर्न प्रयोग हुने गाडा, गाडी, ट्रक, पिक-अप, रेल, हवाईजहाज र पानीजहाज सम्झनु पर्दछ ।
(घ) "पशु ढुवानी" भन्नाले पशुहरूलाई पैदल हिंडाएर वा ढुवानी साधनमा ढुवानी गरेको सम्झनु पर्दछ ।
(ङ) "पशुधनी" भन्नाले पशु खरीद गरी ढुवानी गराउने व्यक्ति वा पशुको स्वामित्ववालाले जिम्मामा दिएको व्यक्ति समेत सम्झनु पर्छ ।

परिच्छेद २

ढुवानीको तरिका तथा अपनाउनु पर्ने सावधानी

३. ढुवानी गर्ने तरिका: पशुलाई पैदल, गाडा, गाडी, ट्रक, पिक-अप, रेल, हवाईजहाज, पानी जहाजमा राखेर स्थलमार्ग, जलमार्ग वा हवाई मार्गबाट ढुवानी गर्न सकिने छ ।
४. ढुवानी गर्दा अपनाउनु पर्ने सावधानी: (१) पशुलाई ढुवानी गर्दा हलचल गर्न सकिने, घाउ चोट नलाग्ने, अत्यधिक चिसो वा तातोबाट बचाइ, एक आपसमा ठोक्किएर अगंभगं नहुने गरी सावधानी पूर्वक ढुवानी गर्नु पर्नेछ ।

- (२) चालकले सवारीको गति एकनासको हुने गरी पशुलाइ अफयारो नपारीकन हाक्नु पर्नेछ
५. असावधानी व्यवहार भएको ठहरिने: पशु ढुवानी गर्दा पशुमा तनाव(stress) हुने, सास फेर्न गाह्रो हुने(Suffocation), डाम पार्ने(Bruising), हृदयघात, धपेडी, घाममा अत्यधिक जलन हुने(Sunburn), पेट ढाडीने(Bloat), विषाक्तपन(Poisoning), शिकार(Predation), जलवियोजन (Dehydration), थकावट(Exhaustion), घाउचोट(Injury), पिडा, जुध्ने र अंगभंग हुने जस्ता अवस्था सृजना हुन गएमा पशु प्रति असावधानी व्यवहार भएको ठहरिनेछ ।

परिच्छेद ३

पशु पैदल ढुवानीको मापदण्ड

६. पशु पैदल ढुवानी गर्दा अपनाउनु पर्ने: (१) पैदल ढुवानी गर्ने हरेक पशु स्वस्थ र हिंडेर निर्दिष्ट दूरी पार गर्न सक्ने हुनु पर्नेछ ।
 (२) एउटै गोठमा संगै राखेर परिचय भै मेलमिलाप भएका पशुलाई एउटा सामाजिक समूह (social group) को रूपमा संगै हिंडाएर ढुवानी गर्न सकिने छ ।
 (३) पाँच किलोमिटर भन्दा लामो दुरीमा ढुवानी प्रयोजनको लागि हिंडाउनु पर्दा यो मापदण्ड अपनाउनु पर्नेछ ।
७. पैदल ढुवानी गर्ने पशुको साथमा हुनु पर्ने सामग्रीहरू: (१) पैदल ढुवानी गर्ने पशुको आकस्मिक उपचारको लागि आवश्यक प्राथमिक उपचार सामग्री पशु धनीले गोठालासंगै उपलब्ध गराउनु पर्नेछ ।
 (२) देश भित्र आन्तरिक ओसार पसार हुने पशुको हकमा ढुवानीकर्तासंगै प्रस्थान गर्नु भन्दा बढीमा तीन दिन अगाडि अनुसूची -१ अनुसारको ढांचामा पशु चिकित्सकद्वारा जारी गरिएको स्वास्थ्य प्रमाणपत्र हुनु पर्नेछ । तर जिल्ला भित्रै ढुवानी गर्दा सो प्रमाणपत्र अनिवार्य हुने छैन । तर व्यवसायीद्वारा जारी गरेको चलान साथमा हुनु पर्नेछ ।
 (३) बाह्य मुलुकबाट पैठारी भई आएको पशुको हकमा क्वारेन्टाइन अधिकृतबाट जारी गरिएको सक्कल क्वारेन्टाइन प्रमाणपत्र साथमा हुनु पर्नेछ ।
८. पशु पैदल ढुवानी गर्दा, प्रतिबन्धित कार्यहरू: पशुलाई पैदल ढुवानी गर्दा देहाय बमोजिमका कार्यहरू गर्न वा गराउनु हुदैन:
 (१) नाल सुकि नसकेका नवजात, असक्त, रोगी, अन्धा, अपांग, लुला, लंगडा, थकित (fatigued) , बहत्तर घण्टा भित्रका सुत्केरी वा ढुवानीको अवधिमा व्याउन सक्ने सम्भावना भएका पशुहरूलाई पैदल ढुवानी गर्नु हुदैन ।
 (२) कसैले पनि लौरो, छडी वा कुनै औजारको प्रयोग गरेर वा शरीरको कुनै पनि भागमा खुसार्नी वा यस्तै अन्य कुनै पिडादायक पदार्थ लगाएर पशुलाइ यातना दिन, लघान, अत्याउन वा दौडाएर ढुवानी गर्न हुदैन ।

९. पैदल ढुवानी गर्ने पशुको हेर विचार र विश्रामको व्यवस्था:(१) कसैले पनि पैदल पशु ढुवानी गर्दा पार गर्ने दुरी, समय, विश्राम अवधि र वातावरणीय अवस्था विपरित पशुलाई यातना हुने गरी तोकिएका दुरी र समय मिचेर पशुको ढुवानी गर्नु हुदैन ।

(२) हिंडाउंदा निश्चित समयमा हिंडाउने बाटोको निश्चित दुरी, बास बस्ने स्थान, चरी चरन र दाना पानीको प्रबन्ध मिलाउनु पर्दछ । कति समय भित्र हिंडाएर कति दुरी पार गराउने भन्ने कुरा पशुको जात, उमेर, अवस्था, मौसम, बाटोको अवस्था आदिमा निर्भर गर्दछ ।

(३) पानी पिउन दिए पछि हरेक पशुलाई कम्तिमा बीस मिनेट र आहारा दिएको एक घण्टासम्म आराम गर्ने समय दिनु पर्नेछ ।

(४) पैदल ढुवानी गरिएका गाई, भैसी तथा भेंडा, बाखालाई दुइ देखि चार घण्टाको फरकमा विश्राम गराई दाना पानीको उचित प्रबन्ध मिलाउनु पर्नेछ ।

(५) पैदल ढुवानी गर्दा गाई भैसी र भेंडा बाखालाई बढीमा तीन किलोमिटर, पाडा/पाडी बाच्छा/बाच्छी तथा पाठा/पाठीलाई दुई किलोमिटर र सुंगुर/बंगुरलाई डेढ किलोमिटर प्रति घण्टामा नबढाइ हिंडाएर ढुवानी गर्न सकिनेछ ।

१०. पैदल ढुवानी गराउंदा पशुले पार गर्ने दूरी: पैदल पशु ढुवानी गर्दा दैनिक हिंडाएर पार गर्ने अधिकतम दूरी गाई भैसी पच्चिस किलोमिटर, भेंडा/बाखा तीस किलोमिटर, पाडा/पाडी, बाच्छा/बाच्छी र पाठा/पाठी पन्द्रह किलोमिटर र सुंगुर/बंगुर बाह्र किलोमिटरसम्मको हुने छ । तर पशुलाई दैनिक आठ घण्टाभन्दा बढी हिंडाउनु हुदैन ।

११. हिंडाउने मौसम र समय: (१) कसैले पनि प्रचण्ड गर्मी (३० डिग्री सेल्सियसभन्दा माथि), सुख्खा याम, चर्को घाम, अविरल बर्षा, आंधी-वेहरी, असिना, हिमपात तथा बज्रपात भैरहेको प्रतिकूल मौसममा पशुलाई पैदल ढुवानी गर्नु हुदैन ।

(२) अठ्ठेरो बाटोमा अध्यारो समयमा पशुलाई पैदल ढुवानी गर्नु हुदैन ।

परिच्छेद ४

सडकमा चल्ने साधनमा पशु ढुवानी गर्ने मापदण्ड

१२. पशु ढुवानी गर्ने गाडिमा हुनु पर्ने सामग्रीहरू: पशु ढुवानी गर्ने गाडिमा देहाय वमोजिमको व्यवस्था गरिएको हुनु पर्नेछ ।

(१) देश भित्र आन्तरीक ओसार पसार हुने पशुको हकमा गोठालासंगै निर्दिष्ट ढाँचाको पशु चिकित्सकद्वारा प्रदान गरिएको स्वास्थ्य प्रमाणपत्र हुनु पर्नेछ ।

(२) आकस्मिक उपचारको लागि अनुसुची-२ अनुसारको प्राथमिक उपचार सामग्री ढुवानी साधनमा रहनु पर्नेछ ।

(३) हरेक गाडीमा पशु पठाउने र पाउनेको नाम, ठेगाना, पशुको जात तथा संख्याको विवरण प्रष्ट देखिने गरी टाँसिएको हुनु पर्नेछ ।

(४) पशु लोड गरिएको गाडिको विवरण र गन्तव्य स्थानमा पुग्ने समय पशु पाउने पक्षलाई अग्रिम जानकारी गराउनु पर्नेछ ।

(५) एक घण्टा भन्दा बढी समय लाग्ने अवधिको लागि पशु ढुवानी गर्नु पर्दा यो मापदण्ड लागु हुनेछ ।

१३. घुलमिल गराउनु पर्ने: एकै साथ ढुवानी गर्नु पर्ने पशुहरूलाई एक अर्कासंग परिचित गराउन कम्तीमा चौबीस घण्टा अगाडीदेखि नै एकै गोठमा, सगै राखी घुलमिल गराउनु पर्नेछ ।

१४. छुट्टाछुट्टै ढुवानी गर्ने: (१) शारिरीक वनोट फरक फरक हुने विभिन्न जातका पशुलाई एउटै गाडीमा राखेर ढुवानी गर्नु हुँदैन । एउटै जातका पनि विभिन्न उमेर, लिंग, शारिरीक अवस्था तथा स्वभाव (temperament) फरक भएका पशुलाई छुट्टाछुट्टै गाडीमा राखेर ढुवानी गर्नु पर्नेछ ।

(२) भेंडा-बाखा, बंगुर, सुगुर, पाँच महिना भन्दा कम उमेरका पाडा-पाडी र बाच्छा-बाच्छीलाई थोरै संख्यामा ढुवानी गर्नु पर्ने भएमा ढुवानी साधनमा क्रेट बनाई वा अलगगै कोठा पारी एकै ढुवानी साधनमा पनि ढुवानी गर्न सकिनेछ ।

(३) छ हप्ता भन्दा कम उमेरका पाडा-पाडी, बाच्छा-बाच्छीलाई माउसंगै एउटै गाडीमा छुट्टै क्रेटमा राखेर पनि ढुवानी गर्न सकिनेछ ।

(४) व्याउने अन्तिम अवस्थामा पुगेका गर्भिणी पशुलाई अलगगै गाडीमा राखी ढुवानी गर्नु पर्नेछ ।

(५) गाडीको अग्र भागदर्फ मुख फर्कने गरी गाडीमा चढाएर पशुको ढुवानी गर्नु पर्नेछ । (६) साना चौपायाको तल्ला बनाइ ढुवानी गर्न सकिने छ । तर ठूला चौपायालाई तल्ला बनाइ ढुवानी गर्न पाइने छैन

१५. ढुवानी गराउदा पशुलाई बाँध्न नहुने: (१) ढुवानी गर्ने गाडीमा पशुलाई अस्वाभाविक रूपमा शरीर, नाके डोरी, पुच्छर वा खुट्टा बाध्नु हुँदैन । तर पशुलाई घाउचोट नलागोस भनी सामान्य रूपमा यातना नहुने गरी बाँध्न सकिनेछ ।

(२) एकलो पशु गाडीमा ढुवानी गर्दा भने घाँटी नकसिने गरी बाँध्न सकिनेछ ।

१६. पशु ढुवानी गर्ने यातायातको साधन: पशु ढुवानी गर्ने यातायातको साधनमा देहायको व्यवस्था गरिएको हुनु पर्नेछ ।

(क) गाडीमा पर्याप्त हावाको आवागमन हुने व्यवस्था मिलाउनु पर्नेछ ।

(ख) यातायातका साधनको भुईँ वा सतहमा ढुवानी गरीने पशु नचिप्लीने गरी करिब छ इन्च बाक्लो बालुवा, भुस वा पराल लगायतका उपयुक्त सामग्रीको सोत्तर हालेको हुनु पर्नेछ ।

(ग) यस्तो साधनमा मल मुत्र सजिलै बगेर जान सक्ने व्यवस्था, घाम-पानीबाट जोगिने छाना र चोट नलाग्ने गरी नरम वस्तु सहितको भित्ता आदिको व्यवस्था भएको हुनु पर्नेछ ।

(घ) पशुले गाडि र जमिनको फरक थाहा नपाउने गरि गाडीको पछाडी ढालालाई प्लेटफर्ममा सुताउदा टम्म मिलेको हुनु पर्नेछ ।

(ङ) पशु गाडीमा उकाल्ने र ओराल्ने स्थानमा प्लेटफर्मको व्यवस्था हुनु पर्नेछ । सो नभएको स्थानमा उपयुक्त डोरी तथा काठको फ्ल्याकको व्यवस्था हुनु पर्नेछ ।

१७.गाडी भित्र पर्याप्त स्थान उपलब्ध गराउनु पर्ने:(१) पशु ढुवानी गर्दा गाडीमा जबरजस्ति कोचेर राख्नु हुँदैन ।

(२) गाडीमा ढुवानी गर्दा विभिन्न पशुका जातलाई तालिका-१ मा उल्लेख भए वमोजिमको जमिनको सतह (floor space) उपलब्ध गराउनु पर्नेछ ।

तालिका १: विभिन्न जातका पशुको ढुवानी गर्दा गाडीमा चाहिने सतहको (Floor Space) अनुमानित क्षेत्रफल:

पशुको प्रकार	प्रति पशु / सतह	कैफियत
गाई, भैसी जात (Adult)	०.८४ देखि १.२७ (वर्ग मिटर)	
पाडा बाच्छा	०.३ देखि ०.४ (वर्ग मिटर)	
सुंगुर-वंगुर Porker / Baconer	०.३ देखि ०.४ (वर्ग मिटर)	
भेडा बाखा	०.२ देखि ०.३ (वर्ग मिटर)	

१८.लामो दूरीको ढुवानी: (१) रोगी, घाइते पशुहरूलाई उपचार गराउने प्रयोजन बाहेक ढुवानी गर्न हुँदैन । दुब्लो, बंधुवा र अशक्त पशुहरूलाई ढुवानी गराउनु पर्दा यिनिहरूको स्वास्थ्यको उचित ख्याल गरी ढुवानी गराउनु पर्नेछ । यस्तो ढुवानीको अवधी आठ घन्टा भन्दा बढीको हुने छैन ।

(२) ब्याउने अवधिको दश प्रतिशत समय बांकी भएका पशुलाई गाडीमा राखेर आठ घण्टासम्म ढुवानी गराउनु सकिने छ ।

(३) गाइ, भैसी, भेडा बाखा, सुगुर वंगुर, जातका पशुहरूको हकमा लामो दुरी ढुवानी गर्दा दैनिक आठ घण्टामा नबढाई एक पटकमा छत्तिस घण्टासम्म ढुवानी गर्न सकिने छ । यसरी यात्रा गराउँदा आठ घण्टा पछि पशुलाई गाडीबाट ओरालेर रात बिताउने स्थान तथा दाना पानीको उचित प्रबन्ध मिलाउनु पर्नेछ ।

१९.ढुवानी अवधिमा दाना पानीको व्यवस्था हुनुपर्ने: (१) ढुवानी अवधिभर घाँस पराल र दाना पानीको पर्याप्त व्यवस्था गरेको हुनु पर्नेछ ।

(२) सुगुर-वंगुर बाहेक गाई भैसी लगायतका अन्य पशुहरूलाई उचित दाना पानी दिएर मात्र गाडीमा राख्न सकिनेछ ।

(३) लामो समयसम्म पशु ढुवानी गर्नु पर्दा कम्तीमा प्रत्येक आठ घण्टाको फरकमा ढुवानीको साधन रोकी पशुलाई आराम गराउने र दाना पानी दिनु पर्नेछ ।

(४) राम्रो संग पानी पिउन दिएर आराम गराई थकाई मेटे पछि मात्र पशुलाई ढुवानीको साधनमा राख्नु पर्नेछ । सुगुर/वंगुरलाई गर्मी मौसममा यात्रा गराउँदा प्रशस्त मात्रामा पिउने पानी उपलब्ध गराउनु पर्नेछ ।

२०. ढुवानी अवधिमा पशुको स्याहार सुसारको व्यवस्था: (१) दुहना गाइ-भैसीलाई दिनमा दुई पटक दुहुने र पाडा/पाडी बाच्छा/बाच्छीलाई प्रयाप्त दुध पिउन दिनु पर्नेछ ।

(२) ढुवानी गर्ने गाडीमा कुनै पशु बसेको छ वा उठ्नै नसक्ने अवस्थाको छ भने त्यस्तो पशुलाई समय समयमा ओल्टाई पल्टाई गर्नु पर्नेछ ।

- (३) बसेको वा पल्टेको पशुलाई तत्काल उठाउन वा अन्य सहयोग गर्न सहयोगी राख्नु पर्नेछ ।
२१. **गाडी हंकाई (Driving):** गाडी हांक्दा नउफारीकन, एककासी नरोकीने गरी र घुम्तीहरूमा विशेष ध्यान पुऱ्याएर एकनासले हाक्नु पर्नेछ । पक्की बाटोमा अधिकतम गति चालिस किलोमिटर प्रति घण्टाको आसपासमा हुनु पर्नेछ ।
२२. **तातो वा चिसोबाट बचाउनु पर्ने:** (१) चिसो मौसममा भिजेको पशुलाई नओभाए सम्म गाडीमा ढुवानी गर्नु हुदैन ।
(२) गर्मी मौसममा अवस्था हेरी बिहान बेलुका वा मौसमी तापक्रम कम रहने समय पारी ढुवानी गर्नु पर्नेछ ।
२३. **ढुवानी गर्न नपाइने:** ब्यापारिक प्रयोजनको लागि छत, डिक्किक र यात्रु बाहक सार्वजनिक सवारी साधनहरूमा पशुहरू ढुवानी गर्न पाइने छैन ।
२४. **निःसंक्रमण गर्नु पर्ने:** ढुवानी सम्पन्न भएपछि ढुवानी साधनमा प्रयोग भएका सोत्तर पूर्ण रूपमा निःसंक्रमण गर्नु पर्नेछ वा जलाउनु पर्नेछ र ढुवानी साधनलाई पुनः प्रयोगमा ल्याउंदा निःसंक्रमण गरेर मात्र प्रयोग गर्नु पर्नेछ ।
२५. **ढुवानीको क्रममा मृत्यु भएको पशु सम्बन्धि ब्यबस्था:** (१) लामो दुरीबाट पशु ढुवानी गर्दा बिच बाटोमा कुनै पशु मर्न गएमा तत्काल त्यसको जानकारी नजिकको क्वारेन्टाइन कार्यालय वा जिल्ला पशुसेवा कार्यालय वा पशु सेवा केन्द्र/उपकेन्द्रलाई दिनु पर्नेछ । यात्रा तनाव (Transport Stress) कै कारण पशुको मृत्यु भएको ठहर भएमा त्यस्तो पशुलाई मानव बस्ती तथा पानीको श्रोत भन्दा टाढा उपयुक्त जमिनमा खाल्डो खनी गाड्नु पर्नेछ ।
(२) हवाई यातायातबाट ढुवानी हुने पशुहरूको हकमा अन्तर्राष्ट्रिय हवाई सेवा संघ (International Air Transport Association) ले तोके बमोजिम हुनेछ ।
२६. **सुपरिवेक्षण तथा अनुगमन:** (१) ढुवानी मापदण्ड अनुसार भए नभएको सुपरिवेक्षण तथा अनुगमन देहायका कार्यालयहरूले गर्ने छन् ।
(क) पशु क्वारेन्टाइन कार्यालय / पशु क्वारेन्टाईन चेकपोष्टहरू
(ख) जिल्ला पशु सेवा कार्यालयहरू
(ग) पशु सेवा केन्द्र / उप-केन्द्रहरू
(२) पशु चिकित्सकले स्वास्थ्य प्रमाणपत्र जारी गर्दा अनुसूची ३ अनुसारको फारम समेत संलग्न गराउनु पर्नेछ ।
(३) सुपरिवेक्षण तथा अनुगमन कार्यमा सहयोग पुऱ्याउने दायित्व सम्बन्धित ढुवानीकर्ता, ब्याबसायी तथा सुरक्षाकर्मीको हुनेछ ।
(४) सवारी चालकले अनुगमनकर्ता समक्ष अनुसूची ३ बमोजिमको फारम पेश गर्नु पर्नेछ ।
(५) बिभाग तथा अर्न्तरगतका अन्य निकायले समेत अनुगमन गर्ने ।

२७. कानून विपरित भएको ठहरिने: यस मापदण्ड विपरित भएको कार्यहरू पशु स्वास्थ्य तथा पशु सेवा ऐन, २०५५ तथा सो को नियमावली, २०५६, को विपरित भएको ठहरिने छ ।

@@@@@

अनुसूची १
(दफा ६ को उपदफा (२) संग सम्बन्धित)
भेटेरिनरी प्रमाणपत्र

पशु, तथा पशु जन्य पदार्थको आन्तरिक ओसार प्रसार तथा विक्री र वितरणको लागी दिईने भेटेरिनरी प्रमाणपत्र

प.से.वि.को अनुमति नम्बर..... मिति.....
(देशभित्र संबन्धित ह्याचरी र फार्म/उद्योगका आफना उत्पादनहरू विक्रीरवितरण गर्ने उद्देश्यको लागी यो अनुमति पत्र प्रदान गरीएको छ ।)

(क) उत्पत्ति/उद्गमस्थलको प्रमाणपत्र (ह्याचरी/फार्म/उद्योगद्वारा घोषणा गरीने)

म.....उत्पादक र वितरक यो विश्वास दिलाउंछु कि, क-३ मा उल्लेखित पशु/पशुजन्य पदार्थहरू मेरो ह्याचरी/फार्म/उद्योगमा उत्पादित वस्तु हुन् जुन नियमित रूपमा निरीक्षण गरिन्छन् । पशु/पशुजन्य पदार्थहरू देश भित्र ओसार/पसारका शर्तहरू मलाई ज्ञात छ र यो घोषणा गर्दछु कि मैले जाने बुझ्ने सम्म यस फाराममा भरिएका सबै विवरणहरू सत्य/तथ्य छन् ।

छाप

ह्याचरी/फार्म/उद्योगको ठेगाना:.....
टेलिफोन/फ्याक्स.....मोवाइल नं.....
मिति (वर्ष/महिना/दिन)दस्तखत.....

क-१

पाउनेको नाम र ठेगाना.....
टेलिफोन/फ्याक्स.....मोवाइल नं.....

क-२

पठाउनेको नाम र ठेगाना.....
टेलिफोन/फ्याक्स.....मोवाइल नं.....

क-३

पशु, पशु जन्य पदार्थको विवरण: (नोट: आवश्यकता नभए कृपया काटनुहोस)

वस्तुको विवरण	संख्या/परिमाण	प्रजाती (Species)	जात (Breed)	पोका/वाक्सा को संख्या

- (१) विल नं.....
(२) गन्तव्य स्थल.....(मार्फत).....
(३) सवारी साधनको प्रकृति र पहिचान.....गाडी नं.....

(ख) भेटेरिनरी प्रमाणपत्र:

(ओसार/पसार गर्नु पूर्व बढीमा २४ घन्टा अगावै दिईने भेटेरिनरी प्रमाणिकरण)

म....., दर्तावाल भेटेरिनरीयन यो स्पष्ट गर्दछु कि माथी उल्लेखित विवरणहरू मेरो सामुन्नेमा भरीएको ठीक साँचो हुन र यो प्रमाणीत गर्दछु कि, माथी क-३ मा उल्लेखित पशु/पशुजन्य पदार्थहरू पठाउनु पूर्व मैले निरीक्षण गरेको हुं र हस्ताक्षर गरेको मितिसम्म यसमा कुनै पनि सन्ने खालका संक्रमित रोगहरू नभएको पुष्टि गर्दछु । यसर्थ, यि वस्तुहरू ओसार/पसार तथा विक्री वितरणका लागि योग्य छन् ।

भेटेरिनरीयनको नाम र ठेगाना.....
ने.प.चि.प. दर्ता नं.....
दस्तखत.....
मिति (वर्ष/महिना/दिन)

(यो प्रमाण पत्र प्रमाणीकरण गरेको मितिले ७२ घण्टाको लागि मात्र मान्य हुनेछ । फोटोकपि मान्य हुने छैन । निरीक्षण गर्ने ब्वारेन्टाईन र भेटेरिनरी अधिकृतले कागजातको पछाडी दरपिठ गरी ढिलासुस्ति नगरी वस्तु लैजान दिनु पर्नेछ ।)

अनुसूची २
(दफा ११ को उपदफा (२) संग सम्बन्धित)
पशु ढुवानी साधनमा हनुपर्ने प्राथमिक उपचार सामग्रीको सुची

१. कपास
२. ब्यान्डेज
३. बिटाडिन
४. टिंक्चर आयोडिन
५. टिंक्चर बेन्जवाईन
६. हिमेक्स । चार्मिल मलहम
७. सिजर
८. ड्रेसिंग फोरसेप
९. पोटासियम परम्यागनेट (पोटास) पाउडर

अनुसूची ३
(दफा २६ को उपदफा (४) संग सम्बन्धित)
पशु ढुवानी अनुगमन फारम

१. सवारी साधनको प्रकार तथा नम्बर :
२. सवारी साधनमा पशु राख्न सकिने क्षेत्रफल ब.फि. :
३. पशु पठाउनेको नाम, ठेगाना, टेलिफोन नं.:
४. पशुको जात:
५. पशुको संख्या:
६. पशुको किसिम :(गर्भिणी, दुहनो, बयस्क आदि)
७. पशु पाउनेको नाम, ठेगाना र टेलिफोन न:
८. पशु लोड गरेको मिति, समय र स्थान:
९. पशु गन्तव्यमा पुग्नु पर्ने अनुमानित मिति तथा समय:
१०. पशु ढुवानी गरिनुको उद्देश्य:
११. स्वास्थ्य प्रमाणपत्र जारी गर्ने पशु चिकित्सकको विवरण:
नाम:
ठेगाना:
परिषदमा दर्ता नं.:
टेलिफोन न./मोबाइल न.:

रूजु गर्नेको प्रतिक्रिया:
नाम
दर्जा
कार्यालयको छाप

नोट: राजमार्गमा रहेका पशु क्वारेन्टाईन चेकपोष्ट, जिल्ला पशु सेवा कार्यालय वा पशु सेवा केन्द्र । उपकेन्द्रले पशु ढुवानी गर्ने सवारी साधनमा उपरोक्त फारममा लेखिएको विवरण अनुसार भए नभएको रूजु गरी सोही फारममा जनाई छाप लगाई जान दिनु पर्नेछ ।